

प्रादेशिक समाचार
13.12.2025 (दोपहर – 1455 बजे)

राज्य के मुख्य सचिव अविनाश कुमार ने आज धनबाद के केंदुआडीह स्थित गैस रिसाव प्रभावित क्षेत्र का दौरा किया। इस दौरान वे अस्थायी राहत शिवरों में भी गये, जहां कई परिवारों ने शरण ले रखी है। मुख्य सचिव ने प्रभावित लोगों से संवाद किया और उनकी समस्याओं के समाधान का भरोसा दिलाया। मुख्य सचिव ने कहा कि गैस रिसाव की यह समस्या एक दिन में उत्पन्न नहीं हुई है और इसका समाधान भी सामूहिक प्रयासों से ही संभव है।

पलामू के सांसद विष्णु दयाल राम ने केंद्रीय जल शक्ति मंत्रालय और वन एवं पर्यावरण मंत्रालय से गढ़वा जिले की बहुप्रतिक्षित सोन-कनहर पाइपलाइन सिंचाई परियोजना को शीघ्र पूरा करने की मांग की है। उन्होंने इस बाबत लोकसभा में कहा कि वर्ष 2017 में लगभग तेरह सौ करोड़ की लागत से सोन-कनहर पाइपलाइन सिंचाई परियोजना को मंजूरी दी थी। इस परियोजना के चालू होने से करीब 22 हजार हेक्टेयर भूमि में सिंचाई की सुविधा उपलब्ध हो सकेगी।

राज्य के सभी जिला व्यवहार न्यायालयों में आज राष्ट्रीय लोक अदालत का आयोजन हो रहा है। झालसा की ओर से आयोजित इस लोक अदालत का वर्चुअल उद्घाटन झारखंड के मुख्य न्यायाधीश तरलोक सिंह चौहान ने दुमका में किया। इस नेशनल लोक अदालत में सुलह और समझौते के आधार पर लगभग दो लाख मामलों के निष्पादन का लक्ष्य रखा गया है, जिसके लिए लगभग तीन सौ बेंच बनाए गए हैं।

आशुतोष चतुर्वेदी केंद्रीय सूचना आयुक्त बनाए गए हैं। वे पन्द्रह दिसंबर को पदभार ग्रहण करेंगे। श्री चतुर्वेदी वर्तमान में रांची से प्रकाशित होने वाले एक दैनिक समाचार पत्र के प्रधान संपादक हैं।

झारखंड सचिवालय सेवा के लिए नवनियुक्त आठ सौ सैंतालीस सहायक प्रशाखा पदाधिकारियों के प्रमाण पत्रों का सत्यापन सोलह दिसंबर से बीस दिसंबर तक होगा। जबकि कनीय सचिवालय सहायक के नवनियुक्त दो सौ पच्चासी अभ्यर्थियों के प्रमाण पत्रों की जांच बाइस दिवंबर को होगी। कार्मिक विभाग ने नोटिफिकेशन जारी कर दिया है।

रामगढ़ जिला प्रशासन ने ठंड को देखते हुए व्यापक स्तर पर अलाव की व्यवस्था की है।

जमशेदपुर में बढ़ते प्रदूषण और सड़क दुर्घटनाओं को लेकर बस्सी बचाओ संघर्ष समिति ने कल टाटा कंपनी के बर्माइंस प्लांट गेट जाम करने की घोषणा की है। समिति ने रामबाबू तिवारी ने शहरवासियों से इसमें भागीदारी का आग्रह किया है।

पश्चिमी सिंहभूम जिले के कराईकेला थाना क्षेत्र में हुए सड़क हादसे में मोटरसाइकिल सवार दो युवकों की मौत हो गई। यह हादसा एक चार पहिया वाहन और मोटरसाइकिल के बीच सीधी टक्कर से हुआ। उधर, मेदिनीनगर में कचहरी चौक ओवरब्रिज के समीप दो ट्रकों की बीच टक्कर होने से आज सवेरे घंटों तक यातायात बाधित रहा।

खूंटी जिला के प्रतिभावान दिव्यांग तीरंदाज झोंगो पहान ने दुबई में आयोजित एशियन यूथ पैरा गेम्स के तीरंदाजी में भानदार प्रदर्शन करते हुए स्वर्ण पदक हासिल किया है। उनकी इस कामयाबी से पूरे झारखंड समेत पूरे देश में गर्व का माहौल है। झारखंड तीरंदाजी संघ के पदाधिकारियों ने स्वर्ण पदक जीतने पर झोंगो पहान को बधाई दी है।

*****समाप्त*****